

૪૩) માહે રમઝાનુલ મુબારકના સ્વાગત માટેની દુઆ

બિસ્મિલ્લાહિર રહમાનિર રહીમ

સઘળી પ્રશંસા એ અલ્લાહ માટે છે કે જેણે તેની પ્રશંસા અને ગુણગાન કરવા માટે અમને માર્ગદર્શન આપ્યું અને અમને પોતાની પ્રશંસા કરનારાઓમાં ગણ્યા જેથી તેના ઉપકારો પર શુક્ર કરનારાઓમાં અમારી ગણતરી થાય અને અમને એ શુક્રના બદલામાં નેક માણસો જેવો બદલો આપે. એ અલ્લાહ તઆલા માટે પ્રશંસા અને ગુણગાન છે કે જેણે અમને તેનો દીન અર્પણ કર્યો અને અમને તેની મિલ્લતમાં ગણીને વિશેષતા અર્પી અને તેની દયા અને ઉપકારના રસ્તાઓ પર ચલાવ્યા જેથી અમે તેના ફઝલો કરમથી એ રસ્તાઓ ઉપર ચાલીને તેની ખુશ્નૂદી સુધી પહોંચીએ, એવી હમ્દ (પ્રશંસા) કે જે તે કબૂલ ફરમાવે અને જેના કારણે તે અમારાથી રાજી થઈ જાય.

સઘળી પ્રશંસા તે અલ્લાહ માટે છે કે જેણે પોતાની કૃપા અને ઉપકારના રસ્તાઓમાંથી એક રસ્તો, પોતાના મહિનાને બનાવ્યો એટલે કે રમઝાનનો મહિનો, રોઝાઓનો મહિનો, ઈસ્લામનો મહિનો, પાકીઝગીનો મહિનો, દિલની સફાઈનો અને પવિત્રતાનો મહિનો, ઈબાદત અને કિયામ (નમાઝમાં ઊભા રહેવા)નો મહિનો, એ મહિનો કે જેમાં કુરઆન નાઝિલ થયું કે જે લોકો માટે સન્માર્ગદર્શક છે.

તે હિદાયત તેમજ હક અને બાતિલને અલગ કરવાની રોશનીની સચ્ચાઈઓ ધરાવે છે. આથી તો સઘળા મહિનાઓ ઉપર તેની ફઝીલત અને શ્રેષ્ઠતાને પ્રગટ કરી. આવી વિપુલ ઈજજતો અને સ્પષ્ટ ફઝીલતોના કારણે કે જે તેને અર્પી અને તેની મહાનતાના સ્વીકાર માટે જે બાબતો બીજા સહીફાઓમાં જઈઝ કરી હતી તેમને આમાં હરામ કરી દીધી અને તેના સન્માનની દૃષ્ટિએ ખાવા-પીવાની વસ્તુઓની મનાઈ કરી દીધી અને એક સ્પષ્ટ સમયગાળો તેના માટે નક્કી કરી દીધો.

સર્વશ્રેષ્ઠ અને મહાન ખુદા એવી પરવાનગી આપતો નથી કે તે (મહિના)ને તેના

નક્કી કરેલા સમયથી આગળ વધારી દેવામાં આવે કે ન તો એ બાબત સ્વીકારે છે કે તેને ઘટાડવામાં આવે. પછી એ બાબત કે તેની રાતોમાંથી એક રાતને હજાર મહિનાઓની રાતો ઉપર ફૂલીલત આપી અને તેનું નામ શબે કદર રાખ્યું. એ રાતમાં ફરિશ્તાઓ અને રૂહુલ કુદ્સ એ દરેક કાર્યની સાથે કે જે તેનો અટલ નિર્ણય હોય છે, તેનાં બંદાઓમાંથી જેના ઉપર તે ઈચ્છે છે, તેના ઉપર નાઝિલ થાય છે. તે રાત સરાસર સલામતીની રાત છે કે જેની બરકત પ્રભાત થવા સુધી કાયમ અને યથાવત છે.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને અમને એવી હિદાયત ફરમાવ કે અમે આ મહિનાના ફૂલને અને શરફને ઓળખીએ. તેની ઈજ્જત અને હુરમતને બુલંદ જાણીએ અને તેમાં એવી બાબતોથી નફરત કરીએ કે જેની તેં મનાઈ કરી છે અને તેના રોઝા રાખવામાં અમારા હાથ પગને નાફરમાનીઓથી રોકવાથી અને એવાં કાર્યોમાં પ્રવૃત્ત રાખવાથી કે જે તારી પ્રસન્નતાનું કારણ હોય, તું અમારી મદદ કર, જેથી ન તો અમે બેહુદી બાબતો તરફ કાન લગાવીએ કે ન તો નકામી બાબતો તરફ બેધડક નજરોને ઉઠાવીએ કે ન તો હરામ બાબતો તરફ હાથ લંબાવીએ કે ન તો મનાઈ કરેલાં કાર્યો તરફ પગ ઉપાડીએ કે ન તો તારી હલાલ કરેલી વસ્તુઓ સિવાય કોઈ વસ્તુને અમારા પેટમાં પધરાવીએ કે ન તો તેં વર્ણવેલી બાબતો સિવાય અમારી જીભોને બોલતી રાખીએ. માત્ર એ બાબતોને જ બજાવી લાવવાનો ભાર ઉઠાવીએ કે જે તારા સવાબની નજીક લઈ જાય અને માત્ર એ કાર્યોને જ પરિપૂર્ણ કરીએ કે જે તારા અઝાબથી બચાવી લે. પછી એ સઘળાં કાર્યોને દેખાડો કરનારાઓના ભપકાથી અને પ્રસિધ્ધિપ્રિય માણસોની પ્રસિધ્ધિપ્રિયતાથી પાક કરી દઈએ એવી રીતે કે તારા સિવાય બીજા કોઈને તેમાં સહભાગી ન કરીએ અને તારા સિવાય બીજા કોઈની પાસે કોઈ સ્વાર્થ ન રાખીએ.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને અમને આ (મહિના)માં પાંચ ટાઈમની નમાઝોના સમયથી અને તેમની મર્યાદાઓ સાથે કે જે તેં નક્કી કરેલ છે તેના ઉપર કાયમ રાખ અને એ વાજિબ બાબતોની સાથે કે જે તેં

લાગુ કરેલ છે અને એ શિષ્ટાચારની સાથે કે જે તે બનાવ્યા છે અને તે ક્ષણોની સાથે કે જે તે નક્કી કરેલ છે તેનાથી અમને પરિચિત કર અને અમને એ નમાઝોમાં એ લોકોના મરતબા ઉપર પહોંચાડજે કે જેઓ એ નમાઝોના ઉચ્ચ દરજ્જાઓ પ્રાપ્ત કરવાવાળા છે, તેમની વાજિબ બાબતોની દેખરેખ રાખનારા છે અને નમાઝોને તેમના સમયમાં, એવા તરીકા પર કે જે તારા ખાસ બંદા અને રસૂલ (સ.)એ રૂકૂઅ, સિજદા અને તેમની સઘળી ફઝીલતો અને મહાનતાઓની પધ્ધતિ અનુસાર ચાલુ કર્યા હતા, તે સંપૂર્ણ અને પરિપૂર્ણ પવિત્રતા અને જાહેર તેમજ સંપૂર્ણ ખાકસારી અને વિનમ્રતાપૂર્વક અદા કરવાવાળા છે અને અમને આ મહિનામાં એવી શક્તિ પણ આપજે કે અમે નેકી અને ઉપકાર દ્વારા સ્વજનો સાથે સિલે રહી (સુવ્યવહાર) કરીએ અને ઈનામ અને બક્ષિસથી પાડોશીઓની ખબરગીરી કરીએ અને અમે અમારી ધનસંપત્તિને મઝલૂમોથી પાક અને સાફ કરીએ અને ઝકાત આપીને તેમને પાક પ્રસન્ન બનાવી લઈએ. વળી એ બાબત પણ કે જે માણસ અમારાથી અતડો રહેતો હોય તેની સાથે સમાધાન કરી લઈએ, જે અમારી સાથે અત્યાચાર કરે તેની સાથે ન્યાયથી વર્તીએ, જે અમારી સાથે દુશ્મની કરે તેની સાથે સુલેહ સફાઈ કરીએ સિવાય એના કે જેની સાથે તારા માટે અને તારા ખાતર દુશ્મની કરવામાં આવી હોય કેમકે તે એવો દુશ્મન છે કે જેને અમે મિત્ર બનાવી શકતા નથી અને તે એવા ટોળાનો (સદસ્ય) છે કે જેની સાથે અમે સારા સંબંધ સ્થાપિત કરી શકતા નથી.

અમને આ મહિનામાં એવા પાક અને પવિત્ર, આમાલના વસીલાથી નજદીકી પ્રાપ્ત કરવાની શક્તિ પ્રદાન કર કે જેના દ્વારા તું અમને ગુનાઓથી પાક કરી દે અને અમને નવેસરથી દુર્ગુણો આચરવાથી બચાવી લેવામાં આવે એટલે સુધી કે તારા ફરિશ્તાઓ તારી બરગાહમાં જે આમાલનામાં રજૂ કરે તે અમારી દરેક પ્રકારની ઈતાઅતો અને દરેક જાતની ઈબાદતના મુકાબલામાં હલકાં હોય.

અય અલ્લાહ ! હું તને આ મહિનાના હકનો અને હુરમતનો વાસ્તો વળી એ લોકોનો વાસ્તો આપીને સવાલ કરું છું કે જેમણે આ મહિનામાં શરૂઆતથી લઈને તેની સમાપ્તિ સુધી તારી ઈબાદત કરી હોય, પછી તે તારી બારગાહનો નિકટવર્તી ફરિશ્તો હોય

કે પછી કોઈ નબી મુર્સલ હોય કે કોઈ સદાચારી માણસ કે તારો પસંદગીપાત્ર હોય, તું મોહંમદ (સ.) અને તેમના વંશજો પર રહેમત વરસાવજે અને જે ઈજ્જત અને કરામતનો તેં તારા દોસ્તોને વાયદો કર્યો છે તેના માટે મને પાત્ર બનાવ અને અતિશય ઈતાઅત કરવાવાળાઓના માટે તેં જે બદલો નક્કી કર્યો છે તે અમારા માટે પણ નક્કી કર અને અમને તારી રહેમતથી એ લોકોમાં શામેલ કર કે જેમણે ઉચ્ચતમ મરતબાનો હક સાબિત કર્યો છે.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને અમને એ બાબતથી બચાવીને રાખજે કે અમે તૌહીદની બાબતમાં વક વિચારધારક, તારી બુઝુર્ગી અને મહાનતાની પ્રશંસામાં કમી કરનાર, તારા દીનમાં શંકા કરનાર, તારા માર્ગથી અવળે માર્ગે ચાલનાર અને તારી હુરમતથી લાપરવાહી કરનાર બનીએ અને તારા દુશ્મન શયતાન મરદૂદનો ફરેબ ખાવાના ભોગ બનીએ.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને જ્યારે આ મહિનાની રાતોમાં કે તેની દરેક રાતમાં તારા કેટલાક એવા બંદાઓ હોય છે કે જેમને તારી ક્ષમા અને મહેરબાની આઝાદ કરી દે છે અથવા તારી બક્ષિસ અને માફી તેમને માફ કરી દે છે તો અમને પણ એ બંદાઓમાં દાખલ કર અને અમને પણ આ મહિનાના અલ્લ (અસ્હાબ)માં ગણ.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને આ ચંદ્રના ઘટાડા સાથે અમારા ગુનાઓને પણ નાબૂદ કરી દે અને જ્યારે તેના દિવસો ખતમ થવા આવે તો અમારા ગુનાઓની આફતોને અમારાથી દૂર કરી દે જેથી આ મહિનો એવી રીતે સમાપ્ત થઈ જાય કે તું અમને અપરાધોથી પાક અને ગુનાઓથી મુક્ત કરી ચૂક્યો હોય.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને આ

મહિનામાં જો અમે હક તરફથી મોટું ફેરવી લઈએ તો અમને સીધા રસ્તા પર લગાડી દેજે અને દુરાચાર આચરીએ તો અમારી સુધારણા અને દુરસ્તી કરી દેજે અને જો તારો દુશ્મન શયતાન અમારા ફરતાં ઘેરો ઘાલે તો તેના પંજમાંથી અમને છોડાવી લેજે.

બારે ઈલાહા ! આ મહિનાના દામનને અમારી ઈબાદતોથી ભરી દે કે જે અમે તારા માટે બજાવી લાવ્યા હોય અને તેની ક્ષણોને અમારી ઈતાઅતોથી સજાવી દે અને તેના દિવસોમાં રોઝા રાખવા અને તેની રાતોમાં નમાઝ પઢવા, તારી સન્મુખ આજીજી કરવામાં, તારી સામે નમ્રતા અને ખાકસારી કરવામાં અને તારી સમક્ષ બદનામી અને નામોશીને પ્રગટ કરવામાં, આ બધાયમાં અમારી મદદ કરજે જેથી તેના દિવસો અમારા વિરુદ્ધ ગફલતની અને તેની રાતો આળસ અને ગુનાહોની ગવાહી ન આપે. અય અલ્લાહ ! સઘળા મહિનાઓમાં અને દિવસોમાં જ્યાં સુધી તું અમને જીવતા રાખે ત્યાં સુધી આવાંને આવાં કાર્યો કરતા રાખજે અને અમને એ બંદાઓમાં શામેલ કર કે જેઓ ફિરદોસે બરીની જિંદગીના સદાયને માટે વારસદાર બનશે અને એ લોકોમાં ગણજે કે જે કંઈ ખુદાની રાહમાં યથાશક્તિ આપતા રહે છે ત્યારે તેમના દિલોમાં એવો ખટકો રહ્યા કરે છે કે તેમને તેમના પરવરદિગાર તરફ પાછા જવાનું છે અને અમને એ લોકોમાંથી ગણજે કે જે નેકીઓ કરવામાં ઉતાવળ કરે છે અને એ જ તો તે લોકો છે કે જે ભલાઈઓ કરવામાં આગળ નીકળી જનારા છે.

અય અલ્લાહ ! મોહંમદ (સ.) અને તેમના વંશજો પર દરેક સમયે, દરેક ઘડીએ અને દરેક પરિસ્થિતિમાં, એટલા પ્રમાણમાં રહેમત વરસાવજે કે જેટલી રહેમત તે કોઈના પર કદી નાઝિલ કરી ન હોય અને તે બધી રહેમતોથી બમણી, ચાર ગણી કે જેને તારા સિવાય બીજો કોઈ ગણી ન શકે, એટલી રહેમત વરસાવજે. નિઃશંકપણે તું જે કંઈ ઈચ્છે છે તે કરવાવાળો છે. ★